

برشم عود

سید عابد علی عابد

مکتبہ ادب جدید

۱۵- پٹیالہ گراؤنڈ ، میکلوڈ روڈ ، لاہور

Taj Tahir Foundation

قسم قبد سید امتیاز علی تاج صاحب کی خدمت میں
ابن عام

Syed Imtiaz Ali Taj Collection

Govt. Model Town Library

ACC. No.

Date:

Call No.

(Donated by ... FAMILY)

Taj Tahir Foundation

Donated by
Call No.
Date:
ACC. No.
.....
.....
.....

برشم عود

Taj Tahir Foundation

مید عابد علی عابد

مکتبہ ادب جدید

۱۵-پشمالہ گراؤنڈ ، میکاوڈ روڈ ، لاہور

جملہ حقوق بحق مصنف

قیمت : چار روپے پچاس پیسے

پہلی اشاعت : جنوری ۱۹۶۶ ع

ناشر : امان عاصم

مہتمم : بشیر انصاری

Taj Tahir Foundation

مطبوعہ : انفائن پرنٹنگ پریس ۱۵-پٹیالہ گراؤنڈ،

میکلوڈ روڈ، لاہور

محبوب صدیقی کے نام

ملتا نہ اگر لعل سخن گو کا سہارا
اس رنگ کے اشعار طرحدار نہ ہوتے
کرتی نہ اگر چشم فسوں ساز اشارا
اس طرح سے گویا لب گفتار نہ ہوتے

Syed Imtiaz Ali Taj Collection

Govt. Model Town Library

ACC. No.

Date:

Call No.

(Donated by

Taj Tahir Foundation

پیش لفظ

۱۹۳۳-۳۴ء کی بات ہے میں لاہور کے ایک کالج میں بی۔ اے کا طالب علم تھا۔ مولانا تاجور مرحوم کے ادبی دنیا میں عابد صاحب کا ساقی نامہ شائع ہوا۔ اور لاہور کی ادبی فضا پر چھا گیا۔ میں اتنا متاثر ہوا کہ چند دوستوں کو لے کر دیال سنگھ کالج پہنچا جہاں عابد صاحب فارسی کے استاد تھے۔ دور سے زیارت کی۔ بات کرنے کی جرأت نہ ہوئی۔ انہیں پتہ بھی نہ چلا اور میں ادب و احترام سے ان کا مجسمہ دل میں اٹھا لایا۔ یہ زمانہ وہ تھا، جب شاعر مشرق کے فکر و نظر نے سارے ملک کا احاطہ کر رکھا تھا۔ ان کے نور کے سامنے تمام چراغ ماند پڑے تھے، داغ و امیر کا رنگ اڑ چکا تھا ہاں اس رنگ کو برقرار رکھنے کے لیے دلی میں بیخود، سائل اور شاعر آگرہ میں سیماب اور دکن میں جلیل بدستور کوشاں تھے۔ غزل اور نظم دونوں میں لفظی آلت پھیر محاورہ بندی اور صناعتی کے خلاف، آوازیں بلند ہو رہی تھیں۔ اسی رد عمل نے جہاں غزل میں حسرت موہانی، فانی بدایونی، اصغر گونڈوی، یاس یگانہ اور جگر مراد آبادی کو فروغ دیا تھا۔ وہاں نظم میں اقبال کے معاصرین میں حفیظ جالندھری جوش ملیح آبادی، علی اختر حیدر آبادی، اختر شیرانی، روش صدیقی احسان دانش، ساغر نظامی اور دوسرے بے شمار شعرا کو مقبول بنا دیا تھا۔

لاہور اس رد عمل کا گہوارہ تھا۔ اردو یہاں کی علمی اور ادبی زبان تھی، پنجابی مادری زبان ضرور تھی، لیکن اس کی شاعری مغربی اثرات اور نئی تعلیم کے سامنے ٹھہر نہ سکی۔ اس پر اقبال کی عظمت اور گرفت، گویا اس سرزمین سے ابھرنے والے ہر موزوں طبع نوجوان کو فرصت ہی نہ تھی کہ پنجابی کو اپنی فکر و خیال کے اظہار کا وسیلہ بنانے کی ضرورت ہی کو محسوس کرے۔ ہاں اسے پنجابی مزاج نے ورشتا دو نعمتیں ودلعت کی تھیں جو اس کے اپنی راہ ہموار کرنے اور اپنا انداز پیدا کرنے کے لیے بہت مفید ثابت ہوئیں، ایک تو یہ کہ جذبہ اور اس کا پیرایہ اظہار سچا ہو اور دوسرے یہ کہ لفظ کے ان روایتی معانی سے اجتناب کیا جائے جو اردو نے قلعہ معلے اور دلی لکھنؤ کے گلی کوچوں سے اکٹھے کیے تھے، اسی مزاج نے بالغ ہوتے

ہی یہ بھی محسوس کر لیا کہ اگر عربی اور فارسی ادب سے فضا مستعار لی جاسکتی ہے تو انگریزی زبان سے بھی ، جو حاکم کی زبان ہونے کی وجہ سے حکم کا درجہ رکھتی تھی ، (اظہار و بیان کے) زندہ عناصر مانگ لینے میں کوئی قباحت نہیں ۔

تو لاہور اس رد عمل کا گہوارہ تھا ۔ یہاں کے کالج نئے شعور کو پروان چڑھا رہے تھے اور حسن اتفاق سے ان کالجوں میں فارسی اردو کے بعض استاد خود خوش فکر اور قابل قدر شاعر تھے ۔ دیال سنگھ کالج میں عابد صاحب اور مولانا تاجور نجیب آبادی مرحوم گورنمنٹ کالج میں صوفی تبسم صاحب اور اسلامیہ کالج میں ڈاکٹر تاثیر مرحوم اپنی ذات میں انجمن تھے ۔ کالج سے نکلے تو ابوالاثر حفیظ جالندھری ، اختر شیرانی مرحوم ، احسان دانش ، چراغ حسن حسرت مرحوم اور دوسرے مقبول و معروف شعراء اسی شعور کی دستگیری کرنے کے لیے موجود تھے ۔ اس پر نامی ادبی رسائل انجمنیں اور محفلیں ۔ گویا اردو کی روایتی غزل اور ملمع سازی کے خلاف ایسا محاذ قائم ہو گیا ، جس نے نہ صرف قدامت کی کھوکھلی بنیادوں کو ہلا کر رکھ دیا بلکہ نئی زمینوں کو بھی دریافت کیا اور ان میں متعدد نو آبادیاں بھی قائم کر دیں ۔

اس محاکمے سے میری مراد نئے شعور اور نئے شعر کا سراغ لگانا نہیں ، بلکہ یہ ہے کہ اس میں عابد صاحب کا مقام متعین کر دوں ۔ عابد صاحب ایک شاعر ہی نہیں ایک دور ہیں ۔ ان کا شعر اور شعور انہی کے ہاں نہیں ۔ ان کے دور میں بھی رچا بسا ہے ۔ انہوں نے اپنے ہم عصروں اور طالب علموں کے سامنے فکر و نظر کے پیکر اس طرح ٹراش کر رکھے کہ ہر ایک ان سے بقدر استطاعت و ظرف متاثر ہوتا چلا گیا ۔ ان کی آپج اور بالغ نظری سے مجھے بھی حصہ وافر ملا ہے اور یوں میں انہیں اپنا استاد مانتا ہوں ۔

میری ان سے پہلی ملاقات ۱۹۳۹ء کے اواخر میں ہوئی ۔ ان کے خلوص اور بے لوث انداز فکر نے مجھے گرویدہ کر لیا ۔ میں ان کی خدمت میں اکثر و بیشتر حاضر ہونے لگا ۔ پھر وہ حلقہ ارباب ذوق میں تشریف لانے لگے ۔ ان کی مبصرانہ صلاحیتوں ، ناقدانہ نظر اور شاعرانہ عظمت کے ہم سب قائل تھے ۔ اس پر لطف یہ کہ بزرگی ، مطالعہ ، مشاہدہ اور عالمانہ عظمت کے باوجود وہ کسی قید اور حد بندی کو قبول نہ کرتے تھے ۔ وہ ہم میں ہم جیسے ہو کر رہتے ، مشورہ دیتے تو ایسے ، جیسے پوچھ رہے ہوں اور یوں

ہمارے دلوں اور ذہنوں میں سرایت کرتے چلے گئے۔ قیوم نظر دیال سنگھ کالج ہی سے فارغ التحصیل ہو کر نکلتے تھے اور یوں انہیں عابد صاحب کا شاگرد ہونے کا فخر بھی حاصل تھا۔ یہی نہیں انہیں عابد صاحب ہی نے نظر بنایا تھا۔ عابد صاحب ہی کے تتبع میں انہوں نے ساقی نامہ لکھا تھا۔ اس سب کے باوجود عابد صاحب نے انہیں دوستی ہی کے مقام پر رکھا اور آج بھی ہم سب دوست ہیں، میں اسے عابد صاحب کی عالی ظرفی پر محمول کرتا ہوں، ورنہ دوستی کے اہل ہم لوگ نہ جب تھے، نہ اب ہیں۔ وہ آج بھی اسی استادانہ منصب پر فائز ہیں، ہم آج بھی ان سے سیکھتے ہیں اور یہ فاصلہ عمر بھر یونہی قائم رہے گا۔ بریشم عود کا پیش لفظ لکھنے کا حکم ملا، تو میں اسی فاصلے سے لڑا، مجھے قلم اٹھانے کی جسارت نہ ہوتی تھی، لیکن عابد صاحب کی ”دوستانہ نظر“ پھر آڑے آگئی اور میں نے فخر سمجھ کر سرتسلیم خم کر دیا۔

عابد صاحب نے فارسی اور اردو کے استاد کی حیثیت سے ایک عمر گزاری ہے۔ ان زبانوں کے علوم و ادب ان کی طبیعت میں رچ بس چکے ہیں۔ چنانچہ استاد کی حیثیت سے ان کی نگاہ لفظ و معنی پر برابر کی پڑتی ہے۔ انہوں نے لفظ کو معنی سے جدا کر کے بھی دیکھا ہے اور ڈبو کر بھی: کتنے وحشی ہیں غزالان خیال لفظ معنی سے جدا ہے اب تک

انہیں لفظ کے اتنے تلازمے اور خیال کے اتنے پیرائے دکھائی دیتے ہیں، جتنے بالعموم آج کے شعرا کی نگاہوں میں نہیں ہوتے۔ وہ طبعاً حسن پرست ہیں، لیکن بیدار مغزی ان کا کیش ہے۔ چنانچہ اپنی عاشقانہ افتاد طبیعت کے باوجود وہ اپنے تاثر میں بہہ نہیں گئے، وہ اپنے مقام پر قائم رہتے ہیں اور حسن کو مجبور ادا کرتے ہیں۔ انہوں نے حسن کو عشق پر مائل کر کے تماشا کیا ہے اور اس کا اظہار لفظ و معنی کی جادوگری سے کیا ہے، جو اردو شاعری میں ایک منفرد آواز کا درد رکھتا ہے:

پیکر گر جمال ہے آئینہ خیال

جب چاہوں ان کی بزم تماشا دکھائی دے

عابد صاحب کی طبیعت میں نغمہ بسا ہے۔ میں نے پچیس برس میں انہیں گاتے بجاتے نہیں دیکھا، لیکن نغمے سے ان کے والہانہ شغف اور بے پناہ ربط کو ہمیشہ محسوس کیا ہے۔ مشرقی موسیقی اور موسیقاروں کے فن پر ان کی نظر بہت گہری پڑتی ہے اور جب یہ نظر لوٹ کر اپنے محبوب کے جمال سے

ہوتی ہوئی شعر کی وادی میں داخل ہوئی ، تو یہاں بھی نغموں کے پھول
 بکھیرتی چلی گئی ۔ شعر کے کلاسیکی مزاج میں کلاسیکی موسیقی کا رچاؤ عجب
 بہار پیدا کرتا ہے ۔ میں نے اس معاملے میں بھی عابد صاحب کو اپنے معاصرین
 سے ممتاز دیکھا ہے ۔ ان کی غزل میں لفظ پرندے بن کر اڑتے ہیں ، چہچہاتے
 ہیں ۔ دور فکر کی شاخوں پر رنگ و بو بن کر آ بیٹھتے ہیں ۔ لفظ کی کشش
 اپنی طرف کھینچتی ہے ، خیال کی رو اپنے ساتھ بہاتی ہے اور دونوں کے
 امتزاج سے جو نغمہ پھوٹتا ہے ، وہ روح میں دوڑنے لگتا ہے ۔ چنانچہ پوری غزل
 بھی خیال کی اکائی بن جاتی ہے ، جو اپنی بوقلمونی سے متاثر کرتی ہے اور
 کبھی گلدستہ بن کر فکر و نظر کو سرشار کر دیتی ہے ۔ مثلاً

رات کو اضطراب تھا ، کیا تھا	دیر تک پیچ و تاب تھا ، کیا تھا
شام تا شام صبح تھی ، کیا تھی	صبح تا صبح خواب تھا ، کیا تھا
کتنے روشن تھے گوشہ ہائے خیال	ہر طرف آفتاب تھا ، کیا تھا
دھوپ میں نور ، نور میں خوشبو	مہر تھا ، ماہتاب تھا ، کیا تھا
صورت نکہت عروس ، خیال	شام سے بے حجاب تھا ، کیا تھا

جلوہ گر تھا سخن بغیر کلام
 کوئی محو خطاب تھا کیا تھا

اس غزل میں ردیف یوں ابھرتی ہے ، جیسے طبلے پر تھاپ پڑتی ہو ۔
 لیکن ہر جگہ معانی کے ساتھ عجیب چھیڑ چھاڑ کرتی چلی جاتی ہے ۔ ہر جگہ
 خیال کی نزاکتیں لفظوں کی تہوں سے پھوٹ پھوٹ پڑتی ہیں اور زنجیر بناتی ہوئی
 قاری کے لاشعور کو گرفت میں لیتی چلی جاتی ہیں ۔ چنانچہ پوری غزل پڑھ
 چکنے کے بعد دل و دماغ دونوں پر ایک کیفیت طاری ہو جاتی ہے ، جسے
 محسوس کیا جا سکتا ہے ۔ ہاں سمجھنے کے لیے اپنے ہی دل کی گہرائیوں میں
 ڈوبنا پڑے گا کہ تاثر کا ادراک ذہنی نہیں ہوتا ہے ، اگر ہوتا ہے تو سطحی
 اور وقتی ہوتا ہے ۔ لیکن اس کا اطلاق عابد صاحب کی غزل پر نہیں ہو سکتا ۔
 وہ ایسے چابکدست فنکار ہیں کہ ان کے ہاں خیال اور اظہار اتنے آراستہ اور
 پیوستہ ہوتے ہیں کہ انہیں ایک دوسرے سے الگ دیکھا ہی نہیں جا سکتا ۔
 چنانچہ فرماتے ہیں :

ساز خیال چھیڑ کے سن لیجئے ہمیں
 محفل میں ہیں تموج صوت شنیدہ ہم

عابد صاحب نے مطالعہ ادب میں ایک عمر گزاری ہے۔ وہ فارسی اور اردو کے استاد ہیں، لیکن انگریزی ادب پر ان کی نظر کچھ سرسری نہیں۔ حسن جہاں بھی ہو، اور جیسا بھی ہو، انہیں مرغوب ہے۔ شیلے، کیٹس، بائرن، براؤننگ۔ غرض کہ تمام مغربی شعراء جن کے ہاں احساسِ جمال نمایاں ہے، انہیں پسند ہیں، لیکن یہاں بھی ان کی پسند تائر کا لباس اوڑھ کر انہیں اپنے ساتھ نہیں لے جاتی۔ وہ مشرق کے دل میں سے ابھرے اور چٹان بن کر قائم ہو گئے۔ اردو اور فارسی تغزل ان کی روح میں جولان ہے، انگریزی شعریت کی سطحیت ان کے قدم چومتی ہے اور دل تک نہیں پہنچتی۔ ہاں یہ ضرور ہے کہ اردو اور فارسی کی کلاسیکیت میں جہاں محبوب خاک کا پتلا کم ہی ہوتا ہے۔ وہاں عابد صاحب کا محبوب اپنی تمام رعنائیوں اور دل آویزیوں کے ساتھ بے حجاب بھی ہے اور حجاب میں بھی ہے :

وہی دھکے ہوئے رخسار وہی روپ سنگار
تیری سچ دھج کا سمن زار چمن ہو جیسے
چشم حیراں کو تری شکل دکھائی دی تھی
وہی لہجے کا سجل پن وہی باتوں کی مٹھاس
دل میں پوشیدہ کہیں کوئی لگن ہو جیسے
گوش دل کو تری آواز سنائی دی تھی

نکھت و ناز کے یہ جال کہاں دیکھے تھے
پہلے مہکے ہوئے یہ بال کہاں دیکھے تھے
پہلے یہ زلف جنوں خیز کہاں دیکھی تھی
جلوہ آرائی کا اعجاز کہاں دیکھا تھا
پہلے یہ روئے فسوں ساز کہاں دیکھا تھا
پہلے یہ شکل دل آویز کہاں دیکھی تھی

الفاظ کی زنجیر بنا کر فکر و نظر کو پہنانا عابد صاحب کے تغزل کا خاصہ ہے۔ ان کے غزل ہو یا نظم ہر جگہ ایک مربوط ترنم قاری کو گھیر لیتا ہے اور ہر جگہ روح تغزل کا رفرما ہے۔ مجھے تو ان کا کلام پڑھتے ہوئے بار بار محسوس ہوتا ہے کہ اردو اور فارسی شعر نے بیسویں صدی میں ہم آہنگ

ہو کر ایک پیکر ڈھالا - ایک بت تراشا اور آس کے قالب میں جلت رنگ بن کر
 بجنے لگا - یہ فن کار عابد ہے اور یہ جلت رنگ بریشم عود ہے - ہاں ان
 غزلوں کا محبوب خیالی نہیں - گوشت پوست کا انسان ہے ، آس کا ہجر ، آس کا
 وصال ، آس کی صحبت ، آس کی گویائی ، آس کا تبسم اور آس کی نگاہ دل نشین -
 ہر بات ایک حقیقت ہے اور ہر حقیقت دل آویز و دل ربا -

میں پہلے بھی عرض کر چکا ہوں کہ عابد صاحب کے ہاں لطافت خیال
 کو لفظوں کی فسوں گری سے جدا نہیں کیا جا سکتا کہ اس کو آنہوں نے اپنا
 'فن' ٹھہرایا ہے - الفاظ خیال کا لباس ہیں - اگر قامت خیال پر الفاظ چست نہ
 ہوں ، موزوں نہ ہوں ، عمر اور مزاج کے مطابق نہ ہوں ، تو خیال دوسرے
 کے ذہن تک رسائی حاصل نہیں کر سکے گا - اس معاملے میں وہ ایک صنّاع
 ہیں کہ آن کی نادرہ کاری اور نازک مزاجی کے امتزاج نے الفاظ کو پتھر سے
 نگینہ بنا کر مناسب اور متناسب کیا اور خیال کے خالص سونے پر یہ جڑاؤ
 کام اور بھی دیدہ زیب ہو گیا - قافیئے کا استعمال آن کے ہاں خاص معنی
 رکھتا ہے اور ردیف ہر جگہ اپنی معنویت کا ایک مخصوص انداز لیے ہوئے
 آتی ہے ، کہیں وہ گنگناتی ہے ، کہیں تھاپ بن جاتی ہے ، کہیں نغمے کو
 ابھارتی ہے اور کہیں خیال سے پیوست ہو جاتی ہے :

اثر کا نام نہ لو دوستو ، خدا کے لیے
 ملے تو مانگ نہ لوں آہ نارسا کے لیے
 جو دلبری کا یہ عالم رہا تو اے شوخی !
 کوئی کرشمہ نہ چھوڑے گی تو حیا کے لیے
 مقدرات کی تقسیم جب ہوئی عابد
 جو غم دیئے نہ گئے تھے وہ میں نے جا کے لیے

یہاں میں نے دانستہ اس غزل کے وہ شعر لیے ہیں جن میں ردیف الگ الگ
 مفہوم لے کے آتی ہے - یہی کیفیت اکثر و بیشتر غزلوں میں ہے -

اس مجموعے میں عابد غزل گو و سخن سرا "بے نوا" بن کر بھی آجھڑے
 ہیں - وہ شاعر جو محبوب سے غمزہ و عشوہ و ادا روائتی طور پر طلب کرے ،
 اور آس کے جوہر وفا کو اپنا حق جانے ، دنیا سے نکل کر دین کی وادی میں
 پہنچا تو بے نوا ہو گیا کہ اس وادی کی نوا ہی بے نوائی ہے - خدا کی بارگاہ میں

انسانی عظمت عجز و بندگی میں ہے اور حضور سرکار دو عالم معراج اس محبت میں ہے جو کہہ سکے :

لائی ہے آج نکبت سرکار دو جہاں
اے صحن باغ ! موج صبا کو سلام کر

لیکن نظم ہو یا غزل عابد صاحب بالطبع غزل کہتے ہیں۔ ان کے ہاں کیفیت و مضمون کے اعتبار سے وہ بے جا قافیہ بندی اور پیوند نہیں جو قدیم غزل کا خاصہ ہیں۔ ایک ہی غزل میں ہجر کا رونا اور وصال کا عالم بہم پیش کرنا خلاف واقعہ بھی ہے اور خلاف اظہار بھی اور عابد صاحب اپنے خراج سے مجبور ہو کر بھی اسے قبول نہیں کر سکتے۔ ان کے ہاں بیشتر غزلوں میں ایک فضا، ایک بڑھتا ہوا تاثر، ایک پھیلتا ہوا تصور، ایک جولان خیال کا عالم ہوتا ہے۔ اس اعتبار سے بیشتر غزلوں کو نظم کہیے اور ہر شعر کے مزاج اور تیور دیکھیے تو ٹھیک غزل اور ایسی غزل جس پر عابد صاحب کی اپنی چھاپ بھی موجود اور ثقہ تغزل کی مہر بھی ثبت۔ نظموں میں بھی یہی بات کہ تسلسل خیال اور فکر مربوط کے ساتھ غزل کی سی چاشنی بھی اور زبان بھی۔

اقبال کو خراج عقیدت پیش کرتے ہوئے فرماتے ہیں :

ناگہاں نور میں نہلائے گئے دشت و دمن
فکر اقبال کا مہتاب ہوا جلوہ فگن

ہو گئے بزم تماشا کے دریچے روشن

ناگہاں صحن گلستان میں چلی باد بہار
ہو گیا ہر گل تر صورت نے سینہ فگار

مل گئی بلبل و قمری کو زبان گفتار

ملاحظہ فرمایا آپ نے۔ فکر اقبال کو بھی عابد غزل خواں نے محبوب بنا کر سجایا اور ایسی فضا میں پیش کیا، کہ آس کا حسن اور بانکپن پوری طرح نکھر آیا اور اس نظم کا آخری بند تو مجھے فکر عابد پر چست دکھائی دیتا ہے :

صرف کے سینہ یخ بستہ میں روشن ہوئی آگ
لفظ کی صوت سخن ساز سے پیدا ہوئے راگ

کہہ دیا فکر نے لیلائے معانی سے کہ جاگ!

ستم ہوگا اگر 'ساقی نامہ' کا ذکر نہ کروں ، کہ ساقی نامہ عابد صاحب کی خاص چیز ہے ۔ اردو شاعری میں اقبال کا 'ساقی نامہ' بڑا مقام رکھتا ہے ۔ لیکن اقبال کے فکر نے گوارا نہ کیا ، کہ فارسی ساقی نامہ سے مستعار لے کر اس رنگ سخن کو اپنے لہو میں ڈبوئے بغیر چھوڑ دے ۔ چنانچہ اقبال کا ساقی نامہ اپنے دور پر بھی تبصرہ ہے اور اپنی خودی کا پرچار بھی ۔ اس کے برعکس عابد صاحب نے اپنے ساقی ناموں کو مے کدے سے باہر نہیں نکلنے دیا اس لیے کہ :

خرد ہے زمانے میں دامن کشان آٹھا ساقیا ساغر گلشیاں

اس مجموعے کا 'ساقی نامہ' ایک ایسا سراپا لیے ہوئے ہے ۔ جو مدتوں یادگار رہے گا ۔ مصرعوں کی آٹھان سے عشوہ و ناز کی ترک تازیاں یوں گلے مل رہی ہیں ، کہ تصور اور ذوق شعر دونوں مسحور ہوئے جاتے ہیں ۔ سچ کہتے ہیں :

مرے لفظ ہیں راز دار غنا مری بات ہے شعر کی آبرو
ہمیں جانتے ہیں زبان آورد ! کیا کرتے ہیں جی سے جو گفتگو

اس مجموعے کے آخر میں عابد صاحب نے اپنی انفرادیت اور نکتہ دانی سے ایک اور میدان مارا ہے ، جسے اکثر و بیشتر شعرا اپنے کمال کے معانی گردانتے ہیں ۔ آپ نے "اوایل مشق و تقلید" کا ایک باب کھول کر اپنے فنی ارتقا اور مشق سخن کے مراحل کو بھی پیش کر دیا ہے اور یہ بھی دکھا دیا ہے ، کہ اپنی منزل پر پہنچنے کے لیے انہوں نے اپنے پیش رووں اور معاصرین کے نقوش قدم کو بھی رہنا جانا اور آن کے چراغوں سے اپنا چراغ روشن کرنے کو بھی عیب نہیں سمجھا ۔ حق ہے کہ منزل سے محبت ہمسفروں کو بھی محبوب بنا دیتی ہے ۔ عابد صاحب کے دل میں جو محبت موجزن ہے ۔ اس نے دشمنوں کو بھی دوست ٹھہرایا ہے ۔ دوست تو خیر دوست ہوتے ہیں ۔ امیر خسرو کی زبان میں یوں کہیے :

غمے دارم کہ باد از دوستان دور

بحق دوستی از دشمنان ہم

چند ماہ ہوئے جب میں لاہور تبدیل ہو کر آیا تو عابد صاحب نے مجھے اور قیوم نظر کو اپنے ہاں آنے کی دعوت دی ۔ ان کی محفل آرائیوں کے

پیش نظر میں نے مسکراتے ہوئے کہا - بس ہم دونوں؟ فرمانے لگے ”نہیں، یوسف ظفر ! اگر کوئی پچیس سال پرانا دشمن بھی مل جائے تو آسے بھی ساتھ لے آنا“ - یہ ہے میرے نزدیک عابد صاحب کی ذات جس نے ’ہریشم عود‘ کے پردے میں چھپ کر وہ نغمہ چھیڑا ہے، جو صدیوں یادگار رہے گا :

پیدا کہاں ہیں ایسے پراگندہ طبع لوگ
افسوس تم کو میر کی صحبت نہیں رہی

یوسف ظفر

Taj Tahir Foundation

Taj Tahir Foundation

غزلیات

به هوش سیر چمن کن که شاهدان مستند
قرابه بر سر ابر بهار بشکستند

Taj Tahir Foundation



اس نگار محفل آرا کا پیام آ ہی گیا
کوئے رسوائی سے عابد کو سلام آ ہی گیا

سجدے میں یاد آ گئے محراب گردن کے خطوط
لب پہ تیرا نام بھی وقت قیام آ ہی گیا

روکتی تھی گردشِ دوراں مگر اے چشمِ یار
تیرا ایما دیکھ کر گردش میں جام آ ہی گیا

دشتِ غم کی چاندنی بالائے بام آ ہی گئی
سرو ہجران کے چراغاں کا مقام آ ہی گیا

آخر شبِ ساتگیں میں رہ گیا زہرابِ غم
آخر شبِ عاشقوں تک دور جام آ ہی گیا



گلزار ترے حسن کا نقش کف پا ہے
 ہر پھول ترے دست نگاریں کی حنا ہے

ہر شام گلستان ہے بہار شب گیسو
 ہر صبح چمن روئے درخشاں کی ضیا ہے

ہر نکمہت نوریں ترے دامن کی ہے خوشبو
 ہر گلبن رنگیں ترے قامت کی ادا ہے

ہے تیرے لبوں کو ہوس لمس تمنا
 منہ بند کلی منتظر باد صبا ہے

اے دیدہ ورو گلبن و گلزار کو سمجھاؤ
 یہ خوں شدگی مرض شگفتی کی سزا ہے

درپیش ہے مجھ کو سفر کوئے ملامت
 یہ راہ کوئی سانحہ چلے گا نہ چلا ہے



نور مہتاب کا دیکھا جو غبار
آئی جب نکھت گیسوئے بہار
تیری تابانیٰ تن یاد آئی
تیری خوشبوئے دھن یاد آئی

وہ قیامت کہ تجلی حیراں
دیکھ کر ثروت حسن محبوب
تیری تنویر بدن یاد آئی
اپنی ناداریٰ فن یاد آئی

جب ہوئے شام کے سایے گہرے
دشت غربت میں کٹی رات مگر
ناگہاں صبح وطن یاد آئی
صبح کو شام چمن یاد آئی

کیا تماشا تھی جوانی میری
آج خاکم بدھن یاد آئی



جلتی رہے گی مشعل مہتاب رات بھر
 اب میں ہوں اور دیدہ بے خواب رات بھر
 چھائی رہی ہے صبح تلک درد کی گھٹا
 پیتا رہا ہوں غم کی مئے ناب رات بھر
 روتا رہا ہوں صورت ابر بہار کل
 لٹتے رہے ہیں گوہر نایاب رات بھر
 بہتے رہے نہال چمن خار و خس کے ساتھ
 چڑھتا رہا بہار کا سیلاب رات بھر
 یونہی چراغ لالہ فروزاں نہیں ہوا
 جلتی رہی ہے شبنم شاداب رات بھر
 اک چاندنی کے پھول سے مہکا ہوا ہے دل
 میں دیکھتا رہا ہوں یہی خواب رات بھر
 سیکھے تری نظر سے بہ عنوان دلبری
 عرض نیاز و ناز کے آداب رات بھر
 با وصف تیرگی تری زلفوں کی اوٹ میں
 لرزاں تھی صبح صورت سیاب رات بھر
 عابدہ یہ کون شعلہ نوا تھا غزل سرا
 روشن تھی شمع محفل احباب رات بھر



اثر کا نام نہ لو دوستو خدا کے لیے
ملے تو مانگ نہ لوں آہ نارسا کے لیے

کہاں تک اے لب نوشین یار سحر و فسوں
رہی نہ بات کوئی چشم سرمہ سا کے لیے

جو دلبری کا یہ عالم رہا تو اے شوخی
کوئی کرشمہ نہ چھوڑے گی تو حیا کے لیے

لرز رہا تھا مرے دل میں ایک قطرہ خون
سنبھال کر اسے رکھا تری حنا کے لیے

قسم ہے ذوق نظر کی کہ ہو گئی مخصوص
بہار لالہ و گل تیرے نقش پا کے لیے

مقدرات کی تقسیم جب ہوئی عابد
جو غم دئے نہ کئے تھے وہ میں نے جا کے لیے



عجب نہیں جو محبت مری سرشت میں ہے
یہی شرار نہاں روح سنگ و خشت میں ہے

نہ بچلیوں کو خبر ہے نہ خوشہ چیں کو پتہ
کہ اک نہال تمنا ہماری کشت میں ہے

یہ رنگ و نور کے نغمے یہ دلکشا جلوے
صنم کدے ہیں کہ ذوق نظر بہشت میں ہے

ابھی نگاہ پہ ہیں رسم و وہم کے پردے
ابھی خیال طسلمات خوب و زشت میں ہے

حرم کے دیدہ وروں سے پتہ ملا عابد
کہ ڈھونڈنے جسے نکلے ہو وہ کنشت میں ہے



دن ڈھلا ، شام ہوئی ، پھول کہیں لہرائے
سانپ یادوں کے مہکتے ہوئے ڈسنے آئے

وہ کڑی دھوپ کے دن ، وہ تپش راہ وفا
وہ سواد شب گیسو کے گھنیرے سائے

دولت طبع سخن گو ہے امانت اس کی
جب تری چشم سخن ساز طلب فرمائے

جستجوئے غم دوراں کو خرد نکلی تھی
کہ جنوں نے غم جاناں کے خزینے پائے

سب مجھے مشورہ ترک وفا دیتے ہیں
ان کا ایما بھی ہو شامل تو مزا آ جائے

کیا کہوں دل نے کہاں سینت کے رکھا ہے اسے
نہ کبھی بھولنے پاؤں نہ مجھے یاد آئے

میں نے حافظ کی طرح طے یہ کیا ہے عابد
” بعد ازیں مے نہ خورم بے کف بزم آرائے “



دیکھنا طوفان برق و باد و باران دیکھنا
بجھ نہ جائے شمع محفل ہائے یاراں دیکھنا

آج کل ہر خار کو یہ بات ہے نوک زباں
ہم بھی ہیں گلشن میں اے فصل بہاراں دیکھنا

ہمدرد ہو جاتے تو ہو سوئے مقامات بلند
راہ میں پڑتا ہے اک شہر نگاراں دیکھنا

ہم فقیروں سے کہ ہیں رمز آشنائے چشم یار
کتنا برہم ہے مزاج شہر یاراں دیکھنا

موج خوں پر مجھ کو ہوتا ہے گان موج رنگ
یہ فسوں پردازی فصل بہاراں دیکھنا

اک ذرا عابد سنبھل جائے تو اے ارباب ناز
اس کو پھر مسند نشین بزم یاراں دیکھنا



جبین تمنا کی تابانیاں ہیں
کہ دل میں ابھی تک پرافشائیاں ہیں

ہونہی تیرے گیسو ہیں رسوا کہ مجھ کو
پریشانیاں تھیں، پریشانیاں ہیں

ہمیں رمز جینے کی پہچانتے ہیں
پشیمانیاں سخت نادانیاں ہیں

قفس ہم کو راس آگیا ہم صفیرو
سحر خیزیاں ہیں، غزل خوانیاں ہیں

محبت کے آداب کس کو بتاؤں
سبکساریاں ہیں، گراں جانیاں ہیں

تجلی کو ہے آرزوے تماشا
تمھاری بھی کیا جلوہ سامانیاں ہیں

وہ لعل سخن داں وہ چشم سخن گو
ادا فہمیاں ہیں، ادا دانیاں ہیں

نہ جینا ہے مشکل محبت میں عابد
نہ یہ ہے کہ مرنے میں آسانیاں ہیں



بے کراں درد کی دولت کبھی ایسی تو نہ تھی
جیسی اب ہے مجھے وحشت کبھی ایسی تو نہ تھی

اضطراب غم فرقت کبھی ایسا تو نہ تھا
بے تکلف مری حالت کبھی ایسی تو نہ تھی

ڈس لیا روز کی تنہائی نے ورنہ مجھ کو
محفل آرائی کی فرصت کبھی ایسی تو نہ تھی

میں پریشانی، خاطر کے قرین تھا لیکن
گیسوئے یار کی صورت کبھی ایسی تو نہ تھی

یاد نے آج سجائی ہے وہ محفل کہ نہ پوچھ
ورنہ انوار کی طلعت کبھی ایسی تو نہ تھی

ہمدرد! دیکھتے ہو تابش مہتاب خیال
چاندنی شام سعادت کبھی ایسی تو نہ تھی

نکمت و نور کے جلوے کبھی ایسے تو نہ تھے
رامش و رنگ کی نکمت کبھی ایسی تو نہ تھی

نوک نشتر کی ہو پیوست رگ جاں ہر دم
وضع آداب محبت کبھی ایسی تو نہ تھی

کبھی سنکے جو ہوا پھول گلے ملتے تھے
بے ثمر شاخ رفاقت کبھی ایسی تو نہ تھی

تجھے غیروں پہ بھروسہ کبھی اتنا تو نہ تھا
مجھے اپنوں سے شکایت کبھی ایسی تو نہ تھی

اب تو آنکھیں مری بے خواب ہیں ، راتیں بیتاب
روز افزوں تری چاہت کبھی ایسی تو نہ تھی

جیسے جانا مرا مطلوب تھا ظالم کو مگر
جیسے جانے کی اذیت کبھی ایسی تو نہ تھی

میں بھی تھا گردش دوراں سے پریشان عابد
روز کی ایک مصیبت کبھی ایسی تو نہ تھی



اؤ ان کے لعل افسوں ساز کی باتیں کریں
سحر کی باتیں کریں اعجاز کی باتیں کریں

حسن شیریں کار کے سب روپ ہیں عالم فریب
ناز کی باتیں کریں انداز کی باتیں کریں

پھر محیط زندگی ہے فتنہ سیل بلا
پھر انہیں کے شعلہ آواز کی باتیں کریں

آپ کی چشم حیا پرور سخن گو ہو تو ہم،
انجمن میں کیا نیاز و راز کی باتیں کریں

تہ نشین سیل خوں ہے لالہ رنگیں قبا
کیا کسی فصل چمن ہر داز کی باتیں کریں

خود پر افشاں ہے قفس ذکر پر پرواز سے
ہم صفیرو حسرت پرواز کی باتیں کریں

کچھ اشارے کچھ کنائے کچھ حقیقت کچھ مجاز
آج عابد ہمد و دمساز کی باتیں کریں



کیوں نہ گلزار میں ہو میری نوا آوارہ
سزہ بے گانہ ہوا باد صبا آوارہ

تجھے منظور ہے اے عصمت مریم کی مشیل!
ہوں تیرے شہر میں ارباب وفا آوارہ

موج خوں ایک مرے سینے میں تھی پردہ نشین
لب پہ آئی تو ہوئی آہ رسا آوارہ

خس و خاشاک نہ دیں میرے نشیمن کا سراغ
لاکھ ہو شعلہ فشاں برق بلا آوارہ

کیا بتائیں تمہیں اے ہم نفسو! اپنا مقام
یا مقیمان در یار ہیں یا آوارہ

عابد شعبدہ پرداز کو سب جانتے ہیں
تیرے کوچے کا غزل گوئے گدا آوارہ



پامں ناموس وفا ہے اب تک
 ضحٰن گلشن سے گذر بھی وہ گئے
 اس کے سائے میں اماں ملتی ہے
 کتنے وحشی ہیں غزالان خیال
 کتنے دشوار ہیں آداب نوا
 کیا محبت کے ہیں آداب کہ ناز
 نا صحو مل تو گئی مجھ کو سزا
 ہر ملاقات یہ اظہار حبا
 اسر نے مانی تھی مری بات کبھی
 بچھ گئی شمع شبستان خیال
 کف دل آبلہ پا ہے اب تک
 پر فشاں باد صبا ہے اب تک
 کیا گھنی زلف دو تا ہے اب تک
 لفظ معنی سے جدا ہے اب تک
 صوت نغمے سے خفا ہے اب تک
 خود بھی پابند جفا ہے اب تک
 کہ مری عقل بجا ہے اب تک
 یہ ادا ہوش ربا ہے اب تک
 اسے ہر بات روا ہے اب تک
 نور غم چہرہ کشا ہے اب تک

سن تولے عابد اشفتہ مزاج

تیرے کوچے کا گدا ہے اب تک



شب کی صبر آزمائیاں توبہ
 رات دن اضطراب کا عالم
 وہ مرا ضبط غم وہ دیدہ نم
 وہ نصیحت گری وہ چپ مری
 بات بنتی نہیں تمنا کی
 راہ کھتی نہیں محبت کی
 کس طرح تھک کے دل میں بیٹھ گیا
 دل سے جاتا نہیں ہے یہ مہاں
 ایک کو تو صبح و شام کا رونا
 ایک بت کے لیے خدا کی لگن
 ایک صبح وصال کی خاطر
 تم نے کیسے سنی مری پیتا
 پیرہن ہے بدن سے رنگیں تر
 آستینوں میں شمع روشن ہے
 اس قدر بے نیازیاں اللہ
 میٹھی میٹھی مہاونی باتیں
 تیکھی چتون کی بس بھری گھاتیں
 اے بتو بس کرو خدا کے لیے
 صبح کی نارسائیاں توبہ
 پہلے پہلے جدائیاں توبہ
 منہ پہ اڑتی ہوائیاں توبہ
 ہم دموں کی دھائیاں توبہ
 فصل ہوں یا رسائیاں توبہ
 وصل ہو یا جدائیاں توبہ
 غم کی آزرده پائیاں توبہ
 درد کی بے حیائیاں توبہ
 دوسرے جگ ہنسائیاں توبہ
 بے تکی پارسائیاں توبہ
 رات بھر جبہ سائیاں توبہ
 میری آنکھیں بھرائیاں توبہ
 ناز کی خود نمائیاں توبہ
 کندنی سی کلائییاں توبہ
 اس قدر کج ادائیاں توبہ
 ظاہری خوش نمائیاں توبہ
 معنوی کج ادائیاں توبہ
 اتنی بے اعتنائیاں توبہ

دل نہ ٹوٹا کسی طرح عابد

غم کی زور آزمائیاں توبہ



غم دل کی جو شکایت کی ہے
تم نے چھیڑا ہے تو جرات کی ہے
ہم بیت ثقبہ ہیں اے مفتی شہر
سب حسینوں سے روایت کی ہے

دن چڑھے پر نہ اجالا ہوگا
یہ کہانی شبِ فرقت کی ہے
دل کے بجھنے سے ہوا یہ روشن
مہ جبینوں سے محبت کی ہے
نا صحا میں نے بہ این عقل و خرد
جانتا ہوں کہ حاقت کی ہے
یہ جوانی تری آلودہ زہد
تو نے توہین مشیت کی ہے

کوئی محراب ہو ابرو ہی مہمی
عمر بھر ہم نے عبادت کی ہے
ہم کبھی سیر نہ کرتے دل کی
غم دوراں کی بدولت کی ہے

بات ہی میں نے نہیں کی عابد
یا جو کی ہے تو قیامت کی ہے



کیا بتائیں بیٹھے بیٹھے بات کیا یاد آگئی
بس بھرے نینوں کی چنچل امرتا یاد آگئی

تیکھی تیکھی چتونوں کا بانکپن یاد آگیا
وہ رسیلی چھپ وہ البیلی ادا یاد آگئی

من کی بستی پریت کی بوندوں سے جل تھل ہوگئی
وہ سہانی رت وہ متوالی گھٹا یاد آگئی

صندلی ماتھے کی بندی - ناخنوں کا سرخ رنگ
سر سے لے کر پاؤں تک وہ سندرتا یاد آگئی

لہریا آنچل جو لہراتا ہوا یاد آگیا
اوٹ سے وہ مسکرانے کی ادا یاد آگئی

جب سہارا دینے والے گر گئے بے آسرا
پریت اس کی بن کے جی کا آسرا یاد آگئی

دور اک بے آسرا سا دیپ جلتا دیکھ کر
ہم کو اپنی کامناؤں کی چتا یاد آگئی

کیا بتاؤں کس طرح آئی وہ عابد آج یاد
ابنا جی بھولا ہوا یاد آگیا یاد آگئی



ہائے اس جان تمنا سے ملاقات کا دن
 سحر و افسانہ و افسوں و طلسمات کا دن
 سر محبوب مرے دوش پہ با دیدہ نم
 بھولتا ہی نہیں بھیگی ہوئی برسات کا دن

چشم جادو کی جنوں خیز اشارات کی شام
 لب لعلیں کی فسوں ریز حکایات کا دن
 وہ لگاؤ کے سلام اور محبت کے پیام
 وہ کرامات کا وقت اور عنایات کا دن

وہ تبسم کی نزاکت وہ تکلم کا فسوں
 وہ اشارات کا عالم وہ کنایات کا دن
 ہوس لمس سے مخمور وہ آنکھیں سرمست
 ساتگیں رقدح و ساغر و کاسات کا دن

حسن کی جلوہ گری عشق کی اشفتہ سری
 عشق اور حسن کے احوال و مقامات کا دن
 وہ تماشاخانے طلسمات تقاب ہفتم
 وہ سلوخی کی طرح رفع حجابات کا دن

وہ طلوع سحر وصل کے اسرار و رموز
 وہ نوید شب امید کی غایات کا دن
 وہ مری گود میں پگھلی ہوئی چاندنی پرزاں
 وہ تب و تاب تمنا کی رعایات کا دن

وہ شب زلف سیہ تاب وہ صبح رخسار
 وہ مرے ذوق تماشا کی مدارات کا دن
 اس کی تابانی تن جیسے ہو کندن روشن
 یاد ہے شعلہ دیدار کی اس رات کا دن

من کے ناز خود آرا کے تلطف کا سہاں
 ناز کے حسن تغافل کی شکایات کا دن
 ان کی نظروں سے عیاں مہر و محبت کے نشان
 وہ صنم خانہ تقدیر کی آیات کا دن

وہ بیاضی رخ محبوب پہ تحریر وفا
 ورق سادہ پہ وہ ثبت عبارات کا دن
 وہ کرشمہ مری گستاخ نگاہی کا تھا
 جسے خود کہتے تھے وہ فتح مہات کا دن

کوئی سمجھاے مجھے حسن کی چالیں عابد
 جیت کی رات ہوئی میرے لیے مات کا دن



ملتا نہ اگر لعل سخن گو کا سہارا
اس رنگ کے اشعار طرحدار نہ ہوتے

کرتی نہ اگر چشم فسوں ساز اشارا
اس طرح سے گویا لب گفتار نہ ہرتے



کچھ فقط گل ہی نہیں کشتہ شمشیر بہار
چوئے خون باغ میں ہر خار تک آ پہونچی ہے

کبھی نظروں میں جو تھی موج تہسم پنہاں
رفتہ رفتہ وہ لب یار تک آ پہونچی ہے



توجہ تیری تمہید ستم یوں بھی ہے یوں بھی ہے
جفا ہو یا وفا ہو دل کو غم یوں بھی ہے یوں بھی ہے

گیا کیوں ان کی محفل میں اٹھا کیوں ان کی محفل سے
شکایت ان کو مجھ سے بیش و کم یوں بھی ہے یوں بھی ہے

شکایت کر کے دیکھی چپ بھی سادھی اور کیا کیجیے
تمہیں تو ہم سے ملنے کی قسم یوں بھی ہے یوں بھی ہے

جئیں تو جگ ہنسائی اور مرین تو ان کی رسوائی
ہاری لوح قسمت میں رقم یوں بھی ہے یوں بھی ہے

سنور جائے تو آفت ہے بکھر جائے تو آفت ہے
بلایے جاں وہ زلف خم بہ خم یوں بھی ہے یوں بھی ہے

کبھی خوش رنگ گل دستہ ، کبھی اک نقش مر بستہ
بہر صورت وہی نقش قدم یوں بھی ہے یوں بھی ہے

اگر جائے تو شرمائے ، نہ جائے تو خطا کھائے
کہ عابد راندۂ دیر و حرم یوں بھی ہے یوں بھی ہے



مدت کے بعد آئے ہیں اے راہ بر جہاں
میرا خیال تھا کہ چلے تھے یہیں سے ہم

دیکھیں گے ایک روز بتوں کی خدائیاں
مانگیں گے ایک روز تمہیں کو تمہیں سے ہم

رندوں کے پاس دولت ایمان و دین کہاں
شرمندہ ہیں اس آفت ایمان و دین سے ہم

Taj Tahir Foundation



ساقی صبح کا تارا نکلا بزم طرب ہے درہم برہم
چاند کی ضو ہے پھیکی پھیکی شمع کی لو ہے مدہم مدہم

راہ نما اے راہ نما ہم رہ گیروں پر کیا بیتے گی
پائے طلب ہے زخمی زخمی دست وفا ہے جو کہم جو کہم

حسن کی گھاتیں تیکھی تیکھی عشق کی باتیں سیدھی سیدھی
عشق ہے ناداں دنیا دنیا حسن ہے شاداں عالم عالم

ہم نے بھی اے خواب زلیخا خواب کا سا اک منظر دیکھا
پھول سا ماتھا روشن روشن چاند سا چہرہ شبم شبم

خوب مری تقدیر نے بدلے عابد صبح و شام کے نقشے
صبح سعادت گاہے گاہے شام مصیبت پیہم پیہم

Taj Tahir Foundation

غزلیات

نوا فزون ست ز اندازه بریشم عود
غزل به زمزمه خوانم که پردها بستند

(نظیری)

Syed Imtiaz Ali Taj Collection

Govt. Model Town Library

ACC. No.

Date:

Call No.

(Donated by

Taj Tahir Foundation



یا نوائے آتشیں عابد غزل خوانوں کے ساتھ
 یا طواف شعلہ زار شمع پروانوں کے ساتھ
 شام ہجراں چاندنی کی جھانجھریں پہنے ہوئے
 رات کی نیلم پری جاگی ہے دیوانوں کے ساتھ
 شاید ان میں کوئی صورت آشنا اپنا بھی ہو
 روز تھوڑی دور ہم چلتے ہیں بیگانوں کے ساتھ
 کوئی سمجھاؤ بھی دیوانوں کو رمز سوز و ساز
 کوئی جاؤ بھی حضور شمع پروانوں کے ساتھ
 رات کا خواب پریشان مجھ کو اب تک یاد ہے
 جل رہا تھا طاق کسری بھی شبستانوں کے ساتھ
 موج ہائے نور کے دریا میں تھا سیلاب رنگ
 رات کو گردش میں تھے فانوس پیمانوں کے ساتھ
 کوئی جانے تیری بزم ناز کے راز و نیاز
 رات بھر جلتی رہی قندیل پروانوں کے ساتھ
 اپنے اپنے آبگینے سب کو ہوتے ہیں عزیز
 ہم نشینو! کون چلتا ہے گراں جانوں کے ساتھ
 آئی جب دشت وفا سے نکھت نخل جنوں
 بے تکلف ہو لیے سب لوگ دیوانوں کے ساتھ
 بار تھا ذوق نظر عرض ہنر تھا درد سر
 کٹ گئی کٹنے کو عابد عمر انسانوں کے ساتھ



یوں ہے رخ ملیح پہ افسردگی کی لہر
 سبزہ پہ جیسے سایۂ شاخ سمن پڑے
 یہ گلشن وفا ہے کہ بے منت صبا
 لہرا رہے ہیں پھول چمن در چمن پڑے
 خوشبو سے جن کی آج بھی روشن ہے آرزو
 ایسے بھی راہ درد میں کچھ پھول بن پڑے
 صحن چمن میں آہ بھی کرتی نہیں نسیم
 یہ خوف ہے کہ عارض گل پر شکن پڑے
 تقدیر کے یہ پیچ ہیں زلفوں کے خم نہیں
 بگڑی ہوئی ہمیں نہ بنا دیں جو بن پڑے
 ویرانہ خیال میں آئی کسی کی یاد
 صحرا پہ جیسے چاند کی پہلی کرن پڑے
 آویزش غبار و نسیم بہار میں
 کانٹے کی تول آج گلستان میں رن پڑے
 ترک وفا کا درس مجھے دو حضور یار
 اے ہم دمو جو حوصلہ دم زدن پڑے



شام رنگیں حریف جلوہ رنگ
صبح زرین مثیل حسن فرنگ

نغمہ رنگ و نکہت آہنگ
کوئی دیکھو خیال کے نیرنگ

تار ابریشمی نہ تابش زر
دنگ ہیں عقل و دانش و فرہنگ
ق

نور سے زندگی کے روشن ہے
پیرہن زندگی کا رنگا رنگ

کوئی دیکھو فروغ حسن خیال
کوئی دیکھو بہار کے نیرنگ
ق

خود بخود دل میں نغمہ پیرا ہیں
دف و مردنگ و نائی بربط و چنگ

حرف ، پیرایہ بیان کا نقص
لفظ آئینہ خیال کا زنگ
ق

ہم دمو ! پھر کہاں سے آتا ہے
یہ معانی کا جلوہ صد رنگ

عشق ہے نقش کار چہرہ یار
سحر و افسون و عشوہ و نیرنگ
ق

حسن شیریں ہے ثبت صحرا پر
کوہ کن ہے نہ جوئے شیر نہ سنگ

نازنینوں کو کون سمجھائے
رمز ناز و نیاز کے نیرنگ

عشق میں اک مقام ایسا ہے
کہ بہ وصف ہزار رامش و رنگ

سجدہ کرنا تو خیر ایک طرف
سر جھکانا جہاں ہے باعث ننگ

دیکھنا یہ غزل ہے عابد کی
کہیں چھپتا بھی ہے مزاج کا رنگ



حجرہ سنگ میں صنم - حجلہ رنگ میں صنم
ذوق نظر کی خیر ہو اب نہ رہے کہیں کے ہم

بلبل و گل پہ دیکھئے سحر بہار کا اثر
نغمہ ہے رنگ سربسر - رنگ ہے نور بیش و کم

سبزے کے فرش سبز پر لیٹ گئی ہے چاندنی
شاخ شجر سے ماہتاب دیکھ رہا ہے دم بہ دم

دیدہ ورو سخنورو بات بھی تو کوئی کرو
بھول گئے ، کہ یاد ہیں راہ وفا کے پیچ و خم

ایک مرے نصیب کا بادۂ عشق ہی تو تھا
گردش روزگار نے گھول دیا اسی میں سم

شامل کار شام غم گیسوئے یار ہی تو تھا
صبح ہوئی تو کھل گیا گیسوئے یار کا بھرم

آنکھ میں پھیر دی گئیں دیدہ ورو سلاٹیاں
دست گدا میں ایک دن دیکھ لیا تھا جام جم

دایرہ حیات ہے رسم و رہ صنم گری
نقطہ اولین صنم ، منزل آخریں صنم

عابد سحرکار نے لاکھ جتن کیے مگر
دشت غزال کے خیال کر ہی کیے غزل سے رم



کبھی تھا وقف تری محفل طرب کے لیے
چراغ دل کہ سلگتا ہے آج سب کے لیے

افق پہ چاند کی چمپا کلی چمکتی ہے
سیجائے جاتے ہیں زیور نگار شب کے لیے

ترے گدا نے بھی ساغر کا نقری، آنچل
کہیں سے مانگ لیا دختر عنب کے لیے

چمن سے پھول کے دھوکے میں چن لیے شعلے
کف وفا کے لیے دامن طرب کے لیے

کبھی میں جرات اظہار مدعا تو کروں
کوئی جواز تو ہو لطف بے سبب کے لیے

مجھے خبر ہے کہ کافی ہے ایک ذوق نظر
دکان کاکل و رخسار و چشم و لب کے لیے

تمام عمر بہ فیض نگاہ لالہ رخاں
سند رہا ہوں اشارات چشم و لب کے لیے

ستارہ صبح کا روشن تھا شام سے عابد
یہی تھی موت حریفان بزم شب کے لیے



پیچ و خم شعر میں ہم رکھتے ہیں
تیری زلفوں کا بھرم رکھتے ہیں

مار ہو یا رسن و دار کہ ہم
آستینوں میں بہم رکھتے ہیں

آپ کی بزم تماشا کے فقیر
پا سر مسند جم رکھتے ہیں

کیا کریں عرض ہنر دیدہ ورو
ہم کہ اک دیدہ نم رکھتے ہیں

ہمیں محرم ہیں حرم کے عابد
ہمیں پہلو میں صنم رکھتے ہیں



کبھی جو اشہب لیل و نہار ٹھہرے گا
تو زیر سایۂ دیوار یار ٹھہرے گا

کسی کا دامن زرتار ہو کہ تاج شہی
کہیں تو میری لحد کا غبار ٹھہرے گا

کسے خبر تھی غم یار جس کو سمجھے تھے
اسی کا روپ غم روزگار ٹھہرے گا

یہ فیصلہ ہے کہ با و صف ناصحان کرام
ٹھہر سکا نہ دل بے قرار ٹھہرے گا

فریب ہے کہ نظر آ رہا ہے دیدہ ورو
وہ کارواں جو سر کوٹے یار ٹھہرے گا

مزاج گردش دوران ابھی تو بدے گا
ابھی تو خار شریک بہار ٹھہرے گا

لہو رواں ہے گلستان کی شاہراہوں پر
وہی لہو کہ نوید بہار ٹھہرے گا

فریب دل کا نہ کھانا کہ وقت پر عابد
بتا دیا کہ بے اعتبار ٹھہرے گا



یہ پھول اے بہار سردار کون ہیں
خاک چمن کے محرم اسرار کون ہیں

یکسر زبان شوق پہ کانٹے پڑے ہوئے
یہ تشنگان جلوہ گہ یار کون ہیں

آنکھوں میں نوک جلوہ کے بھالے گڑے ہوئے
یہ کشتگان حسرت دیدار کون ہیں

پاؤں میں آبلوں کے جواہر جڑے ہوئے
یہ دھروان عرصہ پر خار کون ہیں

یہ کون ہیں جو خون میں اپنے نہا گئے
رنگینی سخن کے طلب گار کون ہیں

اے حارس حریم چمن کچھ خبر بھی ہے
مار سیاہ سینہ گل زار کون ہیں



اے پاسپان صحن وفا کچھ پتا بھی ہے
سارق نقب زناں پس دیوار کون ہیں

پانی میں آگ، آگ میں بجلی خدا کی شان
یہ ارض سامری کے فسوں کار کون ہیں

ہاتھوں میں بچلیوں کی سنہری رتھوں کی باگ
یہ ساحران ابر گھر بار کون ہیں

عابد نصیب خفتہ جنہیں دے دیا گیا
وہ طالبان دولت بیدار کون ہیں

وصف خوباں نہ حدیث دگراں باقی ہے
بس تماشاۓ جہان گزراں باقی ہے

اب کوئی مرحلہ باقی ہے، نہ منزل نہ مقام
شکوہ بے دلی ہم سفران باقی ہے

”عشق و مزدوری عشرت گہ خسرو کیا خوب“
داغ ہم پیشگی کم ہنراں باقی ہے

وہ بھی آزرده آداب تماشا ہوگی
ایک لے دے کے جو چشم نگراں باقی ہے

دیکھ لو عابد آشفته کو اے دیدہ ورو!
وہی من جملہ صاحب نظراں باقی ہے



ہم زباں چپ ہو گئے ہم داستاں چپ ہو گئے
کیسے کیسے محفل آرا ناگہاں چپ ہو گئے

آرزو کے دشت و صحرا پر خموشی چھا گئی
دل کے نغمے کارواں در کارواں چپ ہو گئے

ہم بھی کچھ کہنے کو تھے اے عندلیبان بہار
باغ میں چلتی جو دیکھی آندھیاں ، چپ ہو گئے

دوستوں کی طبع نازک پر گراں ہے عرض غم
ہم کو ہے پاس مزاج دوستان ، چپ ہو گئے

قاصدان چارہ کار و بحرمان غم گسار
سب نصیحت گر بہ ترتیب زماں چپ ہو گئے

دے رہے تھے دیر سے ترک وفا کے مشورے
دوست کیوں آخر نصیب دشمنان چپ ہو گئے

داستاں درد دل بنتی چلی تھی درد سر
خود ہمیں ہونے لگے تھے سرگراں ، چپ ہو گئے



جو بھی منجملہ آشفته سراں ہوتا ہے
زینت محفل صاحب نظراں ہوتا ہے

یہی دل جس کو شکایت ہے گراں جانی کی
یہی دل کارگہ شیشہ گراں ہوتا ہے

شاخ گلزار کے سائے میں کہاں دم لیجے
کہ یہاں خون کا سیل گزراں ہوتا ہے

کس کو دکھلائے اپنوں کی ملامت کا ساں
کہ بہ اسلوب حدیث دگراں ہوتا ہے

ق

کس کو بتلائے وہ رابطہ ناز و نیاز
اب کی محفل میں جو اے دیدہ وراں ہوتا ہے

کبھی کرتی ہے تجلی نگرانی دل کی
کبھی دل سوئے تجلی نگراں ہوتا ہے

مجھ پہ ہوتے ہیں غم دل کے صحیفے نازل
جن میں افسانہ عالی گہراں ہوتا ہے

دل بھی دیتا ہے مجھے مشورہ ترک وفا
کچھ تقاضائے جہاں گزراں ہوتا ہے

میں تو ہوں شیفۂ رنگ تغزل عابد
کہ یہی شاہد خونیں جگراں ہوتا ہے



دل کا معاملہ نگہ آشنا کے ساتھ
ایسے ہے جیسے رابطہ گل صبا کے ساتھ

دیکھو تو پیچ و تاب کی صورت کہ مل گئی
شام فراق بھی تری زلف دوتا کے ساتھ

یہ کیا بہار ہے کہ دکھائی گئی مجھے
شعلوں کی آغچ بھی گل رنگیں قبا کے ساتھ

یہ کیا طلسم ہے کہ سنایا گیا مجھے
ساز شکست دل تری آواز پا کے ساتھ

اے دوستوں یہی ہے قیامت کہ روز حشر
ہم بھی جگائے جائیں گے خلق خدا کے ساتھ

گلشن میں آئی پیرہن رنگ بن گئی
وہ موج خوں کہ چہرہ کشا تھی حنا کے ساتھ

عابد بیان جلوۂ ناگاہ کیا کروں
خوبی ادا کے ساتھ ہے شوخی حیا کے ساتھ



جان جاتی نہیں دم نکلتا نہیں ، یعنی تلخاب غم کام کرتا نہیں
 یہ گراں جانیاں میرے بس کی نہیں ، اور یاروں کو شکوہ کہ مرتا نہیں
 تہ بہ تہ دل کے پردوں پہ ہے نقش گر ، تیرے گیسو کی شب ، تیرے رخ کی سحر
 درد فرقت کے آداب روشن ہوئے ، داغ جاتا نہیں ، زخم بھرتا نہیں
 سب رفیقان رہ کارواں کارواں ، گلشن خوش دلی کی ہوس میں رواں
 یہ گزرگاہ دشت وفا ہے یہاں کوئی بھولے سے بھی پاؤں دھرتا نہیں
 دیکھنا ہم دمو خیل اہل جنوں ، ان کے ہونٹوں پہ آہیں ، نہ آنکھوں میں خوں
 یہ نیا قافلہ درد مندوں کا ہے ، درد کے راستوں سے گزرتا نہیں
 ساغر زہر بخشے گئے پے بہ پے ، سینہ شق ہو گیا میرا مانند نے
 بر سر قہر ہیں مجھ سے جمشید و کے ، بر سبیل شکایت کہ ڈرتا نہیں
 جوئے خوں کار فرما ہے اے دیدہ ور ، رنگ کی موج سو روپ دھارے مگر
 روئے خوب نگاراں سنورتا نہیں ، رنگ فصل بہاراں نکھرتا نہیں
 اس جگہ زندگی کو کھلی مات ہے ، یہ فسوں خرد کا طلسمات ہے
 سانس لیتے ہیں پتلے یہاں کاٹھ کے ، کوئی جیتا نہیں کوئی مرتا نہیں
 شہر غم سے بلاوا جنہیں آ گیا ، پڑگئیں ان کے پاؤں میں کیا بیڑیاں ؟
 شاد و آباد ہے ساحل آرزو ، کیا تماشا ہے کوئی اترتا نہیں
 روزن نور سے ایک طالع ہے دل جس سے عابد ہے بزم تماشا خجل
 یوں ابد تا ابد بحر ظلمات ہے ، کوئی سورج یہاں سے ابھرتا نہیں



پھر نمود شب ہجر اب ہے خدا خیر کرے
گیسویے یار پریشان ہے خدا خیر کرے

کیا بنے گا ترے جلووں کی فراوانی کا
اک مرا دیدہ حیرا ہے خدا خیر کرے

غم کونین کہاں جائے گا اے دیدہ ورو
اک مرا گوشہ داماں ہے خدا خیر کرے

اب صدا ساز کی خاموش ہے اے نغمہ گرو
اب کوئی درد، نہ درماں ہے خدا خیر کرے

لے میں آتی تھی جو ہونٹوں پہ وہی آہ رسا
آج سینے میں پرافشاں ہے، خدا خیر کرے

دل کو پیاری تھی خلش جس کی وہ پیکان وفا
آج پیوست رگ جاں ہے خدا خیر کرے

دامن چاک نئی بات نہیں تھی لیکن
ہم نوا سر بہ گریباں ہے، خدا خیر کرے

پیہم آتی ہے صدا دل سے کہ تم جھوٹے ہو
اور تم پر مرا ایمان ہے خدا خیر کرے

° قفس رنگ میں ہوں آج پرافشاں عابد
چمنستان مجھے زنداں ہے خدا خیر کرے



راز دار فن تنہا ، سر خوش سخت تنہا
ان بھری سبھاؤں میں ہم رہے ہیں تن تنہا

جل مرے تھے پروانے ، بجھ گئے تھے افسانے
کس خوشی میں روشن ہے شمع انجمن تنہا

بندھنوں کی بیرن ہے زندگی یہ مدھ مات
دل سے کیوب نہیں جاتی چاہ کی لگن تنہا

وہ جو ہم نے جب دیکھی دوستوں نے کب دیکھی
ہم کو جیت سکتی تھی روپ کی پھین تنہا ؟

دھوپ کی تپش بھولی ، خار کی خلش بھولی
یاد رہ گیا ہم کو سایہ چمن تنہا

کوبکو اندھیرا ہے ، چار سو اندھیرا ہے
ہوگئی یونہی رسوا ، زلف پرشکن تنہا

گلستاں کا افسانہ موج سبزہ بیگانہ
باد صبح آوارہ برگ یاسمن تنہا

اے نسیم آوارہ تیری راہ تکتی ہے
نا رسیدہ کامیوں میں پھول کی دلہنت تنہا

آرزو کے بت خانے ہو گئے ہیں ویرانے
کیا اداس پھرتا ہے دل کا برہمت تنہا

اس کے ساتھ ہی عابد زندگی بھی جاتی ہے
نا صحو نہیں جاتی چاہ کی لگن تنہا

اپنی اپنی تنہائی، جیسے جس کی بن آئی
قصر سنگ میں شریں بن میں کوہ کنت تنہا

سر جھکائے بیٹھی ہے، منہ چھپائے بیٹھی
رنگ کی ردا پہنہ، بوے پیرہن تنہا



حسرت کشیدہ ہم، غم حرماں چشیدہ ہم
اس دود مان درد کے ہیں نور دیدہ ہم

گلزار دلبری کے گل نو رسیدہ تم
خار ہوس بہ پائے تمنا خلیدہ ہم

باع نشاط کے شمر نو دمیدہ تم
بازار آرزو کے گریباں دریدہ ہم

شعلے نوا کے ہودج مہتاب تک گئے
یوں عمر بھر قفس میں رہے آر میدہ ہم

آئے جو گیسٹوں کی مہک ہو غزل سرا
لہرائیں اپنی لہر میں افعی گزیدہ ہم

ہشیار دوستو ہمیں نیند آگئی کہ ہیں
افسانہ خیال بہ پایاں رسیدہ ہم

تیغ و تبر ہمیں پہ چلائے گئے کہ تھے
جانت بہار صورت سرو کشیدہ ہم

سیلاب خاک و خوں میں بہائے گئے کہ تھے
 رمز نشاط مثل گل نو دمیدہ ہم

مدت سے ہیں دو راہ پہ امید و یاس کے
 حیراب مثال آہوئے صیاد دیدہ ہم

پتھرا چکے تھے دیر سے آنکھوں کے آئینے
 کیا تم نے کہ دیا کہ ہوئے آب دیدہ ہم

ساز خیال چھیڑ کے من لیجیے ہمیں
 محفل میں ہیں موج صوت شیندہ ہم

Taj Tahir Foundation



گلوں کی خوب شدگی کو شگفتگی نہ سمجھ

ہجوم رنگ سے اندازہ بہار نہ کر

کچھ احترام بھی کر غم کی وضع داری کا

گراں ہے عرض تمنا تو بار بار نہ کر

وہ اور پرسش اہل وفا فریب نہ کہا

دل اور ترک غم یار اعتبار نہ کر

خزاں کے سینکڑوں منظر ہیں اے فریب خیال

طلوع صبح بہار اب کا اعتبار نہ کر



لالہ رنگیں سے روشن ہے شبستان بہار
لالہ رنگیں کہ ہے شمع فروزاں بہار

لالہ و گل کی قبائے گوہریں ہے چاک چاک
دست گستاخ صبا ہے اور داماں بہار

کیسی کیسی بچلیاں چمکیں بہ عذر برشکال
کیسی کیسی آندھیاں آئیں بہ عنوان بہار

ہم صفیرو - ”کچھ ادھر کا بھی اشارہ چاہیے
ہم نوا پرواز ہوتے ہیں بہ فرمان بہار

”گورا گورا ان کا مکھڑا چاندنی کا جیسے پھول“
نور ہے پیرایہ طاق شبستان بہار

صورت قنڈیل روشن سبز ڈالی پر گلاب
رنگ ہے پیرایہ جشن چراغان بہار

اجلی اجلی روشنی سبزے کے فرش سبز پر
گلکدوے سے کھیلتا ہے ماہ تابان بہار

نازنینو کوئی جلوہ زینت آہنگ و رنگ
ہم نشینو کوئی نغمہ شان شایان بہار

نیلوفر نیلم ہے عابد مونیہ الہام ہے
کیا مرصع ہے جواہر سے گریبان! بہار



رات کو اضطراب تھا کیا تھا

دیر تک پیچ و تاب تھا کیا تھا

شام تا شام صبح تھی کیا تھی

صبح تا صبح خواب تھا کیا تھا

کتنے روشن تھے گوشہ ہائے خیال

ہر طرف آفتاب تھا کیا تھا

دھوپ میں نور - نور میں خوشبو

مہر تھا مہتاب تھا کیا تھا

صورت نکہت عروس ، خیال

شام سے بے حجاب تھا کیا تھا

جلوہ گر تھا سخن بہ غیر کلام

کوئی محو خطاب تھا کیا تھا



اھر منکر نشاط ھے فطرت سے بے خبر
اندھا جو ہو گیا ہو آسے کیا دکھائی دے

ھیں جنت نظر چمنستان کے برگ و بار
اور اس کو ضدیہ ھے چمن آرا دکھائی دے

پیکر گر جہاں ھے آئینہ خیال
جب چاہوں ان کی بزم تماشا دکھائی دے

وہ دن گئے کہ بنیش اہل نظر یہ تھی
قطرے میں بحر، ذرے میں صحرا دکھائی دے

اب یہ بصیرت بشری کا عروج ھے
محو طواف مہر ستارا دکھائی دے



آج کل وقت کے ہیں یہ اطوار
جس طرح زہر میں بچھی تلوار

موج خون وفا ہے موجہ رنگ
سیر دشت بلا ہے سیر ہمار

رات رنگین ہے نہ دن روشن
ننگ شمس و قمر ہیں لیل و نہار



کبھی زہراب غم اپنوں سے ملتا ہو، تو لیتے ہیں
مگر اظہار کے ہاتھوں سے جام جم نہیں لیتے

ذرا سی بات پر اے ہم نشیو تم سے کیا الجھیں
تمہیں لے لو متاع شاد مانی ہم نہیں لیتے

ہلا دے ساتگین مے کہ جشت عید ہے ساقی
تری آنکھوں کے متوالے تو یوں بھی دم نہیں لیتے۔



ریت کی طرح کناروں پہ ہیں ڈرنے والے
صورت موج گئے پار اترنے والے

کوئی جینے کا سلیقہ ہو تو میں بھی جانوں
موت آسان ہے مر جاتے ہیں مرنے والے

آج کانٹوں سے گریبان چھڑائیں تو سہی
سبزہ و گل پہ کبھی پاؤں نہ دھرنے والے

روپ سے چھب سے بہن سے کوئی آگاہ نہیں
نقش کار لب و عارض ہیں سنورنے والے

نکھت باد بہاراں سے پتا ملتا ہے
کہ سر شام ہیں کچھ بھول نکھرنے والے

غم دوراب کے مراحل پہ رکے آخر کار
غم جاناں کی منازل سے گذرنے والے

میرے جینے کا یہ اسلوب خبر دیتا ہے
کہ ابھی عشق میں کچھ کام ہیں کرنے والے

ہم نواؤ مجھے سناؤ کبھی خندہ گل
میں بھی جانوں کہ نہیں زخم پہ بھرنے والے

از کراں تا بہ کراں نور کا سیلاب رواں
کہ افق سے نئے سورج ہیں ابھرنے والے



شب نشاط، بہ عذر قدم یار برس
کبھی تو ڈھنگ سے اے ابر نو بہار، برس

ہوا کے راگ پہ ھے تیرا شور، تال کی ڈور
جو بار بار ضرورت ہو، بار بار برس

اس آرزو میں کہ اک رات وہ بھی ہوں، تو بھی
ابد کی گود میں کاٹے ہیں تین چار برس

شہوں کے قصر تو شاداب ہیں بہر موسم
کہیں بہ پاس گدایان رہ گزار برس

تجھے قسم مری مژگان غم کی، ابر کرم
بیاد محفل یارات و بزم یار برس

وہ کفش ہائے زرافشاں، وہ آنچلوں کے نشان
برائے زینت خوبان طرح دار برس

”و داع و وصل جداگانہ لذتے دار د“
ہزار بار گذر - صد ہزار بار برس

کلائیوں کی وہ شمعیں، وہ پھول سے چہرے
برائے ماہ جب سنیاں گے عذار برس

برس کہ گرد کدورت دلوں سے دھل جائے
 بہ جمع خاطر احباب غم گسار برس

دکھا نہ زور دلوں کے گلاب نازک ہیں
 مشال شبنم اب اے ابر لالہ کار برس

زمانہ کہتا ہے ، اب خار و خس کا حق پہچان
 بروئے دشت و بیابان و کوہسار ، برس

کسی کے سقف و در و بام کو حقیر نہ جان
 بہ کاخ کہنہ و املاک زرنegar برس

غزل عزیز کی ، مصرع عزیز کا عابد
 ”برس برس کے دن اے ابر نو بہار برس“



رنگ سے رمز نور تک پہونچے
دیدہ ور تھے کہ دور تک پہونچے

چلو اچھا یونہی مہی سچ ہیں
جو فسانے حضور تک پہونچے

ساقیا ! عمر بھر کہا تو نے
اب مقام سرور تک پہونچے !

غم دوراں کی راہ سے ہم لوگ
غم دل کے شعور تک پہونچے

یہی حسرت رہی کوئی ہمدم
رمز طبع غیور تک پہونچے

بڑی مشکل سے آج ہم نفسو
ہم دل لہا صبور تک پہونچے

وہ بھی آج آئے مجھ کو سمجھانے
چارہ گر آج دور تک پہونچے

جو پرافشاں رہے جبینوں میں
وہی سجدے حضور تک پہونچے

راہ گم کردگان جسلوہ ، بار
منزل برق طور تک پہونچے



غزالان معنی کا رم دیکھتے ہیں
ہمیں جانتے ہیں جو ہم دیکھتے ہیں

کسی نے نگاہوں پہ جادو کیا ہے
وہی ماجرا بیش و کم دیکھتے ہیں

ق

کہیں رنگ سے نغمہ ہوتا ہے جاری
کہیں نور و نکہت بہم دیکھتے ہیں

خیابان خسرو میں ہیں مسند آرا
وہی مصلحت میں جو کم دیکھتے ہیں

ق

انہیں کے جگر میں اترتا ہے تیشہ
رگ سنگ میں جو صنم دیکھتے ہیں

مہکتی ہے جب محفل حرف شیریں
تمہیں کیا بتائیں جو ہم دیکھتے ہیں

بتوں کی جبینوں پہ قشقہ ہے عابد
کہ روشن چراغ حرم دیکھتے ہیں



میں نے جس دن تجھے اے دشمن دین دیکھا تھا
 ہفت اقلیم کو آسادہ کہیں دیکھا تھا
 نکمت و نور کے سانچے میں ڈھلی شام بہار
 یہ طلسمات کا نیرنگ نہیں دیکھا تھا
 اس کے با وصف کہ روشن تھا چراغ مہتاب
 رات بھر نجم سحر کو گہریں دیکھا تھا
 غم دوراں کا مداوا نہیں ہوتا مجھ سے
 غم جاناں کا یہی روپ نہیں دیکھا تھا
 میں نے اے نقش گروتم کو مٹانے کے لیے
 آسمانوں کو بھی ہم دست زمیں دیکھا تھا
 جو برستا تھا سر شاخ نشیمن بادل
 میں نے بجلی کو بھی آسودہ وہیں دیکھا تھا
 کیا ہوا دیدہ ورو قافلہ فصل بہار
 خیمہ زن صحن گلستان میں کہیں دیکھا تھا
 رات کو خواب میں شیریں کے شبستان میں کہیں
 نقش فرہاد کو اورنگ نشین دیکھا تھا
 ہاتھ کاٹے گئے میرے کہ بصیرت نے مری
 ہر رگ سنگ میں بت خانہ چیں دیکھا تھا
 کیا تماشا ہے کہ شیریں سخنی شرط نہ تھی
 جب لب لعل کو دیکھا شکرین دیکھا تھا
 آج پابند زمیں ہے وہی رہوار خیال
 جسے یاروں نے سر عرش بریں دیکھا تھا



دل نہیں پاس کہ تھا جان غزل
 پھر بھی روشن ہے شبستان غزل
 طے کرو دیدہ ورو دشت خیال
 نظر آئیں گے غزالان غزل

—:O:—

غزل کی تار میں آنسو پروئے ہیں میں نے
 کسے دکھاؤں کہ گوہر فشائیاں کی ہیں
 عروس گل کو ہمیں سے حجاب آتا ہے
 ہمیں نے ہم سخنو پاسبائیاں کی ہیں

—:O:—



عابد نغمہ سرا یاد آیا
آج کیا جائے کیا یاد آیا

دیکھ لو ہم سفر و کانٹوں کو
ایک میں آبلہ پا یاد آیا

مجھے سمجھا کے مہی ہار گئے
تمہیں دیکھا تو خدا یاد آیا

Taj Tahir Foundation



ہر ایک پھول گل نیلوفر ہے کیا کہیے
چمن گزیدہ باد سحر ہے کیا کہیے

شکایت غم دل ناروا ہے کیا کیجیے
حکایت غم دل بے اثر ہے کیا کہیے

ہمیں بھی یاد تھے انداز خوش کلامی کے
رگ گلو میں نہاں نیش تر ہے کیا کہیے

کوئی وسیلہ عرض ہنر نہیں یارو
وہ نقش ہو کہ نوا بے ثمر ہے کیا کہیے

گذر نہیں ہے کسی کا حریم معنی میں
کہ لفظ حلقہ بیرون در ہے کیا کہیے

بہار جلوہ فشاں ہے کہ مار زہر چکان
یہ میل خوں ہے کہ گل برگ تر ہے کیا کہیے



ناز آفریں ہیں میری نگاہیں
سوئی پڑھی ہیں اب جلوہ گاہیں

دشت جنوں سے ہو کر گئی ہیں
شہر بتاں کی سب شاہراہیں

یا صبح عارض یا شام گیسو
دو رہ گئی ہیں دل کی پناہیں

چاہت ہے جن کی جینے کی ضامن
سب چاہتے ہیں ان کو نہ چاہیں

بربادیوں میں کیا کچھ کسر تھی
کیوں لڑ گئی تھیں ان سے نگاہیں



در لایاب معانی نے کیا مجھ سے گریز
جب اسے تار تخیل میں پرونا چاہا

آنکھ کو حسرت دیدار کی دولت بخشی
عشق نے آگ کو مٹی میں سمونا چاہا

ق

دل بیداد کوئی مفت نہیں ملتا ہے
میں نے اس چیز کو بے کار نہ کھونا چاہا

بحر تحصیل ہنر ہمت عالی کی طفیل
شعر کہتا رہا پر شعر نہ ہونا چاہا

اس گنہگار کے آگے مرا سر جھکتا ہے
جس نے دامن سے کوئی داغ نہ دھونا چاہا



یہاں عاشقی ہے باقی ساقی
شعلے سے بھڑک رہے ہیں ساقی ! ساقی !

پہلو میں نگار ہے نہ ساغر میں شراب
جیتا ہوں تو ہے یہ اتفاق ساقی

حسن کی انتہا نہیں چلوۂ دلربائے ناز
حسن میں ایک چیز ہے اور بھی ماورائے ناز



ان میں پنہاں تھی کبھی تمکین وحشت کی بہار
اب یہی بازو نہیں اٹھتے ہیں ماتم کے لیے

بیچ و تاب عاشقی سے مضطرب ہوں رحم کر
زلف پر خم کے لیے—گیسوئے برہم کے لیے

عرض غم پر ان کی آنکھوں میں ہے وحشت کی جھلک
اک غزال مشکبو تیار ہے رم کے لیے



خوشبو بھی ہے سرور بھی میرے شہاب میں
پیتا ہوں می گلاب ملا کر شراب میں

دھوکا ہے مجھ کو شام پہ صبح بہار کا
تم اور میرے پاس شب ماہتاب میں

Taj Tahir Foundation



کام اللہ بھی ہیں، میں بھی ہوں، طور محبت پر
کدھر گرتی ہے برق لن ترانی دیکھتے جاؤ

تمہیں نے ہم کو روکا ہے محبت میں شکایت سے
ہڑے گا تم پہ صبر بے زبانی دیکھتے جاؤ

بہت نازاں ہوں اپنے شیوہ رنگیں ادائی پر
کبھی آؤ مری رنگیں بیانی دیکھتے جاؤ

Syed Imtiaz Ali Taj Collection
Govt. Model Town Library
ACC. No.
Date:
Call No.
(Donated by FAMILY)



موج حسن جاری ہے ان کے جسم رنگیں سے
نور سے نمایاں ہے ساغر بلوریں سے

بے خودی پہ مرتا ہوں ، مے کشی سے ڈرتا ہوں
اخذ کیف کرتا ہوں خوشہ ہائے پرویں سے

رہ گیا نگاہوں پر انحصار گویائی
جل گئی زبان عابد ان کی برق تمکین سے

اے شعلہ عشق خاک کر ڈال مجھے
آلودہ غم ہوں پاک کر ڈال مجھے

یہ سچ ہے کہ میں دفتر بے معنی ہوں
بے سود سمجھ کے چاک کر ڈال مجھے



تلختی عشق دل میں ہے غم مری آب و گل میں ہے
زہر ملا کے دو مجھے بادۂ خوش گوار میں

خاک ہے رات کا سکون کم نہ ہوا مرا جنوں
چاند بھی جا کے سو رہا دامن کوہسار میں

مطرب دلگداز من جوک میں کوئی چیز چھیڑ
سوز و گداز عشق کا انگ نہ تھا ملہار میں



عکس بردار حسن یار کہیں
بزم دل کو بہشت زار کہیں

کیا کسی سے کہیں فسانہ غم
تم سنو تو ہزار بار کہیں

وہ بھی پہلو میں ہیں بہار بھی ہے
سوچتے ہیں کسے بہار کہیں

دل کو اب اپنی بات پہ اصرار کیوں نہ ہو
گستاخ ہو چکا تو گنہگار کیوں نہ ہو

چھوڑیں گے ہم بھی ضد نہ کشود نقاب کی
ہر چند ہم پہ بارش انوار کیوں نہ ہو



تھی مدتوں نصیب اسے تیری دوستی
دل تیری دشمنی کا سزاوار کیوں نہ ہو

ہم بن کہے فسانہ اندوہ کیوں کہیں
ان کی طرف سے رخصت اظہار کیوں نہ ہو

عشرت حسن کو ثبات نہیں
ہاں نہیں اور کوئی بات نہیں

یوں تو میٹھی زباں ہے ظالم کی
آنکھ میں رنگ التفات نہیں

میکشی ، عاشقی ، پرستش ناز
اور کچھ میرے واقعات نہیں



ازل سے درد سر بخشا گیا ہے
مجھے ذوق نظر بخشا گیا ہے

حیات مختصر ہنگامہ شوق
مجھے رقص شرر بخشا گیا ہے

شب تاریک میں رکھا گیا ہوں
مگر نور سحر بخشا گیا ہے

بدن کی قید میں ڈالا گیا ہوں
مگر دل تیز پر بخشا گیا ہے

تبسم ہے ترا سرمایہ ناز
ادا کو نامہ بر بخشا گیا ہے

یہ کیسا فیض ہے اے قاسم فیض
ادھر چھینا ادھر بخشا گیا ہے

عابد کوئی حجاب نہ تھا شام وصل میں
اک پردہ تبسم پنہاں ضرور تھا



(۱)

پروا کے جھونکے وہ آنچل کا لہرا
وہ کندن سا مکھڑا سنہرا سنہرا

کڑے تیوروں کے جو چرکے سہے ہیں
کلیجے پہ کھایا ہے یہ گھاؤ گہرا

نہ رکتی ہیں آہیں نہ تھمتے ہیں آنسو
ابھی من کی ندی میں پانی ہے گہرا

برا ہے بہت روگ چاہت کا عابد
کئے میں نے کیا کیا جتن جی نہ ٹھہرا



(۲)

کبھی سر جھکایا کبھی مسکرائے
یونہی نت نئے تم نے جادو جگائے

گھڑی دو گھڑی تم ہنسی اپنی روکو
تو کوئی دکھی اپنی پیتا سنائے

بھلا میں نے کیوں ان سے آنکھیں لڑائیں
سمیڑا یونہی روگ بیٹھے بٹھائے

بسا کے جو پھولوں میں جوڑا لپیٹا
مہکتے ہوئے ناگ ڈسنے کو آئے

الہنا نہیں کوئی پر میرے داتا
تو ڈوبی ترائے نہ بگڑی بنائے



دن ڈھلا شام ہوئی پھول کہیں لہرائے
یار کے سانپ مہکتے ہوئے ڈسنے آئے

کیا کہوں دل میں کہاں سینت کے رکھا ہے اسے
نہ آسے بھولنے پاؤں نہ مجھے یاد آئے

دولت طبع سخن گو ہے امانت اس کی
جب تیری چشم سخن ساز طلب فرمائے

میں نے حافظ کی طرح عہد کیا ہے عابد
”بعد ازیں مے نہ خورم بے کسے بزم آرائے“



داستان عرض غم یار تک آپہنچی ہے
بات یعنی رسن و دار تک آپہنچی ہے

کچھ فقط گل ہی نہیں کشتہ شمشیر بہار
جوئے خوں باغ میں ہر خار تک آپہنچی ہے

کبھی نظروں میں جو تھی موج نسیم پنہاں
رفتہ رفتہ وہ لب یار تک آپہنچی ہے

اپنے آئیں گے نصیحت کے لیے لازم ہے
داستان درد کی اغیار تک آپہنچی ہے

اختتامیہ

عابد صاحب کا نام دنیائے ادب کے لیے نیا نہیں کہ ان کا تعارف کراؤں ، میں ان کا ہم عمر نہیں کہ ان سے اپنے درینہ مراسم کا تذکرہ کر کے بریشم عود کی آڑ میں اپنی ادبی حیثیت کو نمایاں کر کے دکھاؤں۔ عابد صاحب نے اختتامیہ لکھنے کا حکم دے کر مجھے امتحان میں ڈال دیا ہے ۔

مجھے اعتراف ہے کہ میں نے لاہور کی ان ادبی صحبتوں کا بڑی تفصیل سے مطالعہ کیا ہے جن میں عابد صاحب کی شاعری پھولی پھولی ہے ، اس کے علاوہ ایک طالب علم کی حیثیت سے مجھے عابد صاحب کے منظوم اور نثری فن پاروں کو بغور پڑھنے کا موقع بھی ملا ہے۔ میں خوش نصیب ہوں کہ میں نے ان کے ساتھ بڑی بڑی دیر تک ادب کے مختلف مسائل پر گفتگو کی ہے ۔

عابد صاحب کی شاعری جس ادبی گروہ میں پیدا ہوئی وہ آج سے نصف صدی پہلے لاہور کی شعری فضا پر حاوی نظر آتا ہے ۔ یہ زمانہ لاہور میں ادبی محفلوں اور ادبی رسائل کے عروج کا زمانہ تھا ۔ قوس و قزح ۱۹۲۱ ع میں ، ہزارداستان ۱۹۲۲ ع میں ، عالمگیر ۱۹۲۵ ع میں ، نیرنگ خیال ۱۹۲۸ ع میں ، ادبی دنیا ۱۹۳۰ ع میں اور کاروان ۱۹۳۲ ع میں جاری ہوا ۔ عابد صاحب بحیثیت شاعر سب سے پہلے انہیں پرچوں کے ذریعے متعارف ہوئے ۔ وہ ہزار داستان کی مجلس ادارت میں شامل تھے ، نیرنگ خیال کی پالیسی میں مشیر خاص تھے اور ادبی دنیا ، کاروان اور دوسرے بے شمار پرچوں میں ایک بلند پایہ شاعر اور صاحب طرز ادیب کی حیثیت سے شامل ہوتے تھے ۔ مولانا تاجور نجیب آبادی کی محفلیں ، تاثیر تاجور کے مجادلے اور حفیظ و تاجور کے معرکے ، سب عابد صاحب کے چشم دید واقعات ہیں ۔ نیاز مندان لاہور میں عابد علی عابد ایک اہم نام تھا ، لیکن صرف اسی حد تک ، جہاں تک وہ لوگ علمی کاموں میں کوئی تعمیری کردار ادا کرتے تھے اور جہاں ان کا طرز عمل درویشی سے دوکانداری کی طرف گیا ، عابد صاحب نے ان کا کبھی ساتھ نہ دیا ۔ نیاز مندان لاہور کا گروہ ادب میں چھیڑ چھاڑ اور شرارت بازی کا قائل تھا ۔ مثال کے طور پطرس کی زندگی تو عبارت ہی اس سے تھی کہ ہنگامہ آفرینی بہر حال قائم رہنی چاہیے اور تاثیر نے اردو ادب کو

بہت سے متنازع فیہ اور غیر متنازع فیہ کاموں کے لیے استعمال کیا - یہی وجہ ہے کہ ان کی تخلیقی میراث کی کیفیت کا کچھ ہی عالم ہو کمیت کے اعتبار سے ان کے شایان شان نہیں - لیکن ان سب باتوں کے باوجود اس گروہ کی ایک تعریف ہمیشہ ذہن میں رکھنی چاہیے کہ ان میں سے پیشتر لوگ مشرق اور مغرب کے قدیم و جدید علوم سے اچھی طرح آشنا تھے - علامہ اقبال بھی ان لوگوں کو شاید اسی سبب سے پسند کرتے تھے - عابد صاحب اسی گروہ کے ایک فرد تھے - ان میں اور دوسرے لوگوں میں فرق یہ تھا کہ دوسرے لوگ زیادہ وقت معرکہ آرائی اور فقرہ بازی میں صرف کر دیتے تھے اور عابد صاحب ایک طرف بیٹھ کر چپکے سے علمی کام کرتے رہتے تھے -

عابد صاحب کے شعری معتقدات کو سمجھنے کے لیے یہ باتیں ضرور ذہن میں رکھیے کہ اچھے شعر کے انتخاب میں شبلی کے بعد انہیں دوسرا درجہ حاصل ہے - عابد صاحب کی نظر فنون لطیفہ کے تمام شعبوں پر یکساں طور پر پڑتی ہے - ان کے تخلیقی شعور میں موسیقی ، سنگ تراشی ، مصوری اور الفاظ ایک ہی قبیلے کے افراد ہیں - بعض اشعار میں الفاظ موسیقی کی سرین بن کر قاری کے اندر اترے ہوئے نظر آتے ہیں - لفظوں میں صوتیے سازینوں کا کام دیتے ہیں مثال کے طور پر اس شعر میں تان پورے کی آواز ملاحظہ کیجئے :

اس کی تابانی، تن جیسے ہو کنندن روشن
یاد ہے شعلہ دیدار کی اس رات کا دن

حواس خمسہ کی عملداری ان کے یہاں حیرت انگیز ہے ان کے یہاں حسیاتی تجربے ایک خاص داخلی تنظیم کے ساتھ آتے ہیں - شامہ ، باصرہ اور لامسہ سطحی جنسی تسکین نہیں ، پورا جمالیاتی تجربہ مہیا کرتی ہیں - عابد صاحب کے ہاں ”محبوب“ کا لفظ غالباً اندرونی شہادت کی بنا پر علامت کے طور پر استعمال ہوا ہے - مختلف اشعار مل کر محبوب کی جو تصویر ہمارے سامنے پیش کرتے ہیں - وہ کسی مجرد اور موہوم صورت انسان کی نہیں بلکہ ایک مکمل عورت کی ہے - ایک ایسی عورت جس کی خارجی شہادت حواس خمسہ سے ملتی ہے - لیکن یہ عورت محض شاعر کے لیے نشاط کار کا ذریعہ نہیں اور نہ ہی محض عضویاتی تسکین کا سبب ہے بلکہ یہاں عشق اور زندگی ایک ہی کیفیت کے نام ہیں - ایک ایسی کیفیت جس میں قربت زندگی کی پوری نفسیات ہے - ایک ایسی کیفیت جس میں عورت

مکمل انسان بھی ہے اور فن کار کے روحانی سفر کا محرک بھی۔ عابد صاحب اپنے قاری کو نہ صرف اپنے تجربے سے متعارف کراتے ہیں بلکہ اسے اس تجربے میں باقاعدہ شریک کر لیتے ہیں۔

وہ مری گود میں پگھلی ہوئی چاندی رقصاں
وہ تب و تاب تمنا کی رعایات کا دن

عابد صاحب بڑے محفل آرا اور سحرکار آدمی ہیں۔ شاعری میں بھی قاری بعض اوقات یوں محسوس کرتا ہے جیسے وہ بغیر کسی رکھ رکھاؤ اور تکلف کے دل کھول کر باتیں کر رہے ہیں۔ حتیٰ کہ وہ باتیں بھی بلا تامل بیان کر رہے ہیں جو دربار عام میں کرنے کی نہیں ہوتیں۔ اتنا بھی گھٹا ہوا شخص کس کام کا جس کی باتیں حلق میں اٹکی رہ جائیں۔ عابد صاحب اپنے ”محبوب“ سے بلا تکلف ملاقاتیں کرتے ہیں اور پھر ان صحبتوں کا کھلے بندوں تذکرہ کر کے قاری کو اپنا محرم راز بنا لیتے ہیں۔

سر محبوب مرے دوش پہ بادیدہ نم
بھولتا ہی نہیں بھیگی ہوئی برسات کا دن

سجدے میں یاد آگئے محراب گردن کے خطوط
لب پہ تیرا ذکر بھی وقت قیام آہی گیا

لیکن ان سب باتوں میں عابد صاحب کا جادو جگانے والا لہجہ قاری کو سطحی لذت کا شکار نہیں بھی ہونے دیتا۔

عابد صاحب جس طرح بحیثیت نقاد مشرق اور مغرب کے علم الانتقاد کو ہم آہنگ کرتے ہیں اسی طرح بحیثیت شاعر بھی مشرق اور مغرب کے اسالیب شعر سے بخوبی واقف ہیں۔ ان کے یہاں لفظ کی ریاضت اور ہیت کے تجربے اس دعویٰ کا کھلا ثبوت ہیں۔ عابد صاحب کی شاعری میں لفظ مواد نہیں بلکہ تجربے یا خیال کی ”ذات یا شخصیت“ ہے۔ ان کے ہاں ہر لفظ ایک زندہ فرد ہے اور شعر زندہ افراد کا ایک قبیلہ۔ ایسے افراد جو ایک ہی تنظیمی اصول کے پابند اور ایک ہی خالق کی مخلوق ہیں۔ لفظوں کی تراش خراش اور مصرعوں کے بناؤ سنگھار سے بعض اوقات یوں گان ہونے لگتا ہے جیسے اس رسہ کشی کے بعد شاید شعر ناسخ کی غزل کا معلوم ہوگا لیکن ایسا ہرگز نہیں ہوتا۔ عابد صاحب بڑے کاریگر آدمی ہیں ان کے یہاں بیگار میں آئے ہوئے لفظ بھی پلٹن کے سپاہی نظر آتے ہیں۔

عابد صاحب کے شعروں میں مصرعے مرثیے کے بندوں میں ٹیپ کے اشعار دکھائی دیتے ہیں۔ وہی پہلے مصرعے کا ”پینترا“ جیسے کسی تجربے یا کسی کیفیت میں داخل ہونے کے لیے دروازہ کھلتا ہوا نظر آئے، کسی نئی اڑان کے لیے جانور پر تولتا دکھائی دے یا سونتی ہوئی تلوار اور جھکی ہوئی گردن کے درمیان انتظار کے لمحے جنم لیں۔ اور وہی دوسرے مصرعے کی ”کاٹ“ جیسے کسی پر جلال عمارت میں داخل ہو کر انسان اپنے آپ کو تبدیل ہوتا ہوا محسوس کرے۔ جانور ایک ہی جست میں اپنے شکار کو پکڑ لے یا تلوار کی دھار گوشت میں اترتی ہوئی محسوس ہو۔

بریشم عود پڑھنے کے بعد یہ میرے ادنیٰ سے تاثرات ہیں۔ میں نے ان سطروں میں عابد صاحب کی شاعری سے کس حد تک انصاف کیا ہے، یہ سوال مجھے ایک ایسی عدالت میں لے آتا ہے جہاں میں اپنے آپ کو بالکل تہی دامن دیکھتا ہوں۔ *

گوہر نوشاہی

Syed Imtiaz Ali Taj Collection
Govt. Model Town Library
ACC. No.
Date:
Call No.
(Donated by FAMILY)

* گوہر نوشاہی صاحب سے میں بھی کچھ لکھ کر انتقام لوں گا۔ وہ مجھے رسوا کر چکے اور خود تیار رہیں۔ (ع۔۔ع)

Taj Tahir Foundation

Taj Tahir Foundation

Taj Tahir Foundation

Taj Tahir Foundation